



www.kpl.gov.la

ລາຍວັນ

ຂ່າວສານປະເທດລາວ

ສຳນັກງານເລກທີ 80 ຖະໜົນເສດຖາທິລາດ ຕູ້ ປ.ນ 3770 ໂທ-ແຟກ : 021-215402 ; 212446 . E-mail : laonewsagency@kpl.gov.la ວຽງຈັນ ສປປ ລາວ

ສະບັບທີ 501/2015

ວັນພະຫັດ, ວັນທີ 29 ຕຸລາ 2015

ສາລະບານ

ຂ່າວພາຍໃນປະເທດ

ຫນ້າ

* ໂຊຍະບູລີ ຈະສູ້ຊົນເຮັດໃຫ້ຜະລິດຕະພັນລວມພາຍໃນເພີ່ມຂຶ້ນ.....	02
* ກອງປະຊຸມໃຫຍ່ຄັ້ງທີ VI ຂອງຜູ້ແທນແນວລາວສ້າງຊາດແຂວງວຽງ.....	02
* ສ ເກົາຫລີ ມອບເກີບກິລາຊ່ວຍເຫລືອແກ່ປະຊາຊົນລາວ ຜູ້ທຸກ.....	03
* ເປີດຄາລະວານຊ້າງເມືອງປາກລາຍ- ເມືອງພຽງສູ່ເມືອງມໍລະດົກໂລກ.....	03
* ທຸກຂະແໜງການ ຖືສຳຄັນການພັດທະນາເສດຖະກິດ-ແກ້ໄຂຊີ.....	04
* ຍອນຈອດລົດແຄມທາງກົດຂວາງການສັນຈອນຈຶ່ງເຮັດໃຫ້ການສັນ.....	04
* ສ້າງລາຍຮັບເຮັດໃຫ້ຄອບຄົວພັນທຸກດ້ວຍການທອມງົວຂາຍ.....	05

ຂ່າວຕ່າງປະເທດ

* ຫວຽດນາມ- ເບລາຣຸດຊີ ເພີ່ມທະວີ ການຕິງດູດ ການລົງທຶນ.....	05
* ອັດຕາການວ່າງງານ ຢູ່ອາເມລິກາ ລາຕິນ ຈະເພີ່ມຂຶ້ນ 6,6%.....	06
* ຍອດຜູ້ເສຍຊີວິດ ຈາກຄວັນໄຟ ໃນອິນໂດເນເຊຍ	06
* ຈີນ-ສ.ອາເມລິກາ ສືບຕໍ່ ເຈລະຈາ ສັນຍາການລົງທຶນ.....	06

ຂ່າວພາຍໃນປະເທດ

ໂຊຍະບູລີ ຈະສູ້ຊົນເຮັດໃຫ້ຜະລິດຕະພັນລວມພາຍໃນ ເພີ່ມຂຶ້ນບໍ່ຫລຸດ 9%

ຂປລ. ແຂວງໂຊຍະບູລີ ຈະສູ້ຊົນເຮັດໃຫ້ລວມຍອດ ຜະລິດຕະພັນພາຍໃນ (GDP) ເພີ່ມຂຶ້ນບໍ່ຫລຸດ 9 % ໃນ ສົກປີ 2015-2016 ແລະ ສ້າງມູນຄ່າເພີ່ມໃນປີ ໃຫ້ໄດ້ປະມານ 7.900 ຕື້ກີບ ສະເລ່ຍ ຕໍ່ຫົວຄົນປະມານ 20 ລ້ານ ກວ່າກີບຕໍ່ຄົນຕໍ່ປີ ຫລື ເທົ່າກັບ 2.520 ໂດລາສະຫະລັດ, ໃນນັ້ນ ຂະແໜງກະສິກໍາ ເພີ່ມຂຶ້ນ 4% ກວມປະມານ 32%, ອຸດສາຫະກໍາ ເພີ່ມຂຶ້ນ 15% ກວມປະມານ 34 %, ບໍລິການ ເພີ່ມຂຶ້ນ 13% ກວມປະມານ 34% ຂອງ GDP (ບໍ່ລວມພາສີຂາເຂົ້າ).

ທ່ານ ພົງສະຫວັນ ສິດທະວົງ, ເຈົ້າແຂວງໂຊຍະບູລີ ກ່າວວ່າ: ເພື່ອບັນລຸຕາມຄາດໝາຍທີ່ກ່າວນັ້ນ ພວກເຮົາ ຈະໄດ້ປັບປຸງກົນໄກ ການສົ່ງເສີມທຸລະກິດ ຜູ້ປະກອບການພາຍໃນ ແລະ ຕ່າງປະເທດ ໄປຄ່ຽງຄູ່ກັບການກຳນົດຂອບ ເຂດການລົງທຶນ, ເຂດການຄ້າສະເພາະໃຫ້ຈະແຈ້ງ ແລະ ສາມາດປະຕິບັດໄດ້ໄວ, ທັງນີ້ບັນດາໜ້າວຽກດັ່ງກ່າວ ແມ່ນ ໜ້າທີ່ຂອງທຸກຂະແໜງການ ຕ້ອງເພີ່ມທະວີການປະຕິບັດກິດໜ້າຍ ວ່າດ້ວຍການສົ່ງເສີມການລົງທຶນ ຢ່າງມີຄວາມເຂົ້າ ໃຈເປັນເອກະພາບ, ຫລຸດຜ່ອນຂອດການປະສານງານ ໃຫ້ໜ້ອຍລົງ ໂດຍບັນດາຂະແໜງແຜນການ ແລະ ການລົງທຶນ, ຂະແໜງອຸດສາຫະກໍາ-ການຄ້າ ແລະ ຂະແໜງການເງິນ ເປັນຂະແໜງການທີ່ສໍາຄັນໃນການປະຕິບັດ, ທຸກການລົງທຶນ ແມ່ນຕ້ອງສອດຄ່ອງກັບ ແຜນພັດທະນາເສດຖະກິດ-ສັງຄົມ ຂອງແຂວງດັ່ງກ່າວ ເພື່ອຮັບປະກັນຜົນປະໂຫຍດ ລວມ ຂອງປະຊາຊົນ.

ກອງປະຊຸມໃຫຍ່ຄັ້ງທີ VI ຂອງຜູ້ແທນແນວລາວສ້າງຊາດແຂວງວຽງຈັນ ໂຂຂຶ້ນຢ່າງເປັນທາງການ.

ຂປລ. ກອງປະຊຸມໃຫຍ່ຄັ້ງທີ VI ຂອງຜູ້ແທນແນວລາວສ້າງຊາດ ແຂວງວຽງຈັນ ໂຂຂຶ້ນຢ່າງເປັນທາງການຢູ່ ທີ່ສະໂມສອນ ເຂື່ອນໄຟຟ້ານ້ຳຈຸ້ມ I ໃນວັນທີ 29-30 ຕຸລາ ນີ້, ໂດຍເປັນປະທານຂອງສະຫາຍ ເຂົາແກ້ວ ສິມຈັນມະວົງ ປະທານອົງການແນວລາວສ້າງຊາດ ແຂວງວຽງຈັນ, ມີ ສະຫາຍ ດົງ ເຍີທໍ່ ກຳມະການສູນກາງພັກຮອງປະທານຜູ້ປະ ຈຳການສູນກາງແນວລາວສ້າງຊາດ, ສະຫາຍນາງ ບຸນເພັງ ສາຍນໍລະດີ ຮອງເລຂາພັກແຂວງ, ມີບັນດາເຈົ້າເມືອງ, ປະທານແນວລາວສ້າງຊາດເມືອງ, ພ້ອມດ້ວຍບັນດາຜູ້ແທນສົມບູນ ເຊິ່ງເປັນຕົວແທນໃຫ້ແກ່ອົງການແນວລາວສ້າງ ຊາດ ຂຶ້ນທ້ອງຖິ່ນ ແລະ ຮາກຖານເຂົ້າຮ່ວມຈຳ ນວນ 119 ສະຫາຍ, ຍິງ 14 ສະຫາຍ.

ສະຫາຍ ຊາວລໍ່ ດົງເຊິ່ງ ຮອງປະທານອົງການແນວລາວສ້າງຊາດ ແຂວງວຽງຈັນ, ກ່າວໃນຮ່າງລາຍງາຍ ການເມືອງ ຂອງອົງການແນວລາວສ້າງຊາດ ແຂວງວຽງຈັນ ວ່າ: ດ້ວຍການຊີ້ນຳຢ່າງໃກ້ຊິດ ຂອງສູນກາງແນວ ລາວສ້າງຊາດ ແລະ ຄະນະປະຈຳພັກແຂວງ, ອົງການແນວລາວສ້າງຊາດແຂວງວຽງຈັນ ໄດ້ເອົາໃຈໃສ່ເຕົ້າໂຮມ ຄວາມສາມັກຄີ ບັນດາເຜົ່າທຸກຊັ້ນຄົນ ແລະ ສາສະໜາ ເຮັດໃຫ້ປະຊາຊົນລາວບັນດາເຜົ່າ ພາຍໃນແຂວງ ມີຄວາມສາ ມັກຄີອັນແໜ້ນແກ່ນ ເປັນຜືນຖານອັນດີເຮັດໃຫ້ ແຂວງວຽງຈັນ ມີຄວາມສະຫງົບປອດໄພ, ປະຊາຊົນຍຸທ່າງສ້າງສາພັດ ທະນາບ້ານ ຊ່ອງຂອງຕົນໃຫ້ຈະເລີນສີວິໄລຂຶ້ນເລື້ອຍໆ, ນຳພາສ້າງຕັ້ງກອງທຶນພັດທະນາຂັ້ນບ້ານ, ຮອດປັດຈຸບັນ ມີ 38 ກອງທຶນ, ມີສະມາຊິກ 5.500 ກວ່າຄົນ, ມີທຶນເກືອບ 14 ຕື້ກີບ, ນຳພາປະຊາຊົນຮັກສາ ແລະ ສົ່ງເສີມວັດທະນະທຳ

ອັນດີງານຂອງແຕ່ລະເຜົ່າ ບໍ່ໃຫ້ເຄື່ອນໄຫວ ແລະ ເຊື່ອຖືງົມງວາຍ, ລາມົກອານາຈານ, ປະກອບສ່ວນສ້າງບ້ານວັດທະນາທຳໄດ້ 244 ບ້ານ, ບ້ານພັດທະນາໄດ້190 ບ້ານ, ບ້ານສາທາລະນະສຸກ 322 ບ້ານ, ປຸກລະດົມປະຊາຊົນປະກອບສ່ວນເຂົ້າໃນວຽກງານສຶກສາ ແລະ ການກໍ່ສ້າງອາຄານຮຽນ, ຫໍຝັກຄູ, ປຸກລະດົມປະຊາຊົນ ນຳເອົາລູກໃນເກນອາຍຸເຂົ້າຮຽນໄດ້100% ແລະ ສາມາດປະກາດ ຈົບຊັ້ນປະຖົມບຳລຸງທົ່ວແຂວງ ໄດ້ໃນທ້າຍ ປີ 2014 ທີ່ຜ່ານມາ, ເອົາໃຈໃສ່ປັບປຸງກົງຈັດການຈັດຕັ້ງ ໃຫ້ເຂັ້ມແຂງໜັກແໜ້ນ. ພ້ອມນີ້ ອົງການແນວລາວສ້າງຊາດ ແຂວງວຽງຈັນ ຍັງໄດ້ເອົາໃຈໃສ່ຍົກລະດັບ ຄຸນນະພາບວຽກງານຂອງຕົນ ດ້ວຍການນຳສິ່ງພະນັກງານ ໄປຍົກລະດັບທິດສະດີການເມືອງ-ການປົກຄອງ ແລະ ອົບຮົມຢູ່ ສສ ຫວຽດນາມ ເພື່ອເຮັດໃຫ້ພະນັກງານມີຄວາມຮູ້, ຄວາມສາມາດດີຂຶ້ນກ່ວາເກົ່າ.

ໃນກອງປະຊຸມ ບັນດາຜູ້ແທນສົມບູນ ຍັງຈະໄດ້ນຳໃຊ້ສິດປະຊາທິປະໄຕ ຂອງຕົນປ່ອນຮັບຮອງເອົາປະທານ, ຮອງປະທານ ແລະ ຄະນະກຳມະການແນວລາວສ້າງຊາດ ແຂວງວຽງຈັນ ເພື່ອສືບຕໍ່ຊີ້ນຳງຽບຮຽນ ແນວລາວສ້າງຊາດແຂວງວຽງຈັນ ໃນ 5 ປີຕໍ່ໜ້າອີກດ້ວຍ.

ສ ເກົາຫລີ ມອບເກີບກິລາຊ່ວຍເຫລືອແກ່ປະຊາຊົນລາວ ຜູ້ທຸກຍາກ-ຂາດເຂີນ.

ຂປລ. ວັນທີ 26 ຕຸລາ 2015, ທີ່ຫ້ອງການພາສີ ເມືອງບູຊານ, ສ ເກົາຫລີ ໄດ້ມີພິທີມອບ-ຮັບເກີບກິລາ ຈຳນວນ 5.010 ຄູ່ ເພື່ອເປັນເຄື່ອງຊ່ວຍເຫລືອ ໃຫ້ແກ່ປະຊາຊົນລາວ ຜູ້ທຸກຍາກ ແລະ ຂາດເຂີນ. ຕາງໜ້າໃຫ້ຫ້ອງການພາສີ ເມືອງບູຊານ ກ່າວມອບໂດຍແມ່ນ ທ່ານ ຈອງ ເຈ ໂຢນ (Mr. Cheong Jae Yeol), ຫົວໜ້າຫ້ອງການພາສີ. ບູຊານ ແລະ ກ່າວຮັບ ແມ່ນທ່ານ ຄຳສວຍ ແກ້ວດາລາວິງ, ເອກອັກຄະລັດຖະທູດວິສາມັນຜູ້ມີອຳນາດເຕັມ ແຫ່ງ ສປປ ລາວ ປະຈຳ ສ ເກົາຫລີ, ມີທ່ານໂອມຽງ ຮວານ (Oh Myung Hwan), ປະທານສະມາຄົມມິດຕະພາບ ເກົາຫລີ-ລາວ, ພະນັກງານສະຖານທູດ, ບັນດາຫົວໜ້າກົມ ແລະ ພະນັກງານຫ້ອງການພາສີ ເມືອງບູຊານເຂົ້າຮ່ວມ.

ເກີບດັ່ງກ່າວແມ່ນສິນຄ້າ ນຳເຂົ້າຈາກຕ່າງປະເທດ ແຕ່ຖືກຫ້ອງການພາສີເມືອງບູຊານ ກວດພົບ ແລະ ຈັບໄດ້ ຍ້ອນມີການລະເມີດລິຂະສິດ, ຫ້ອງການພາສີອາກອນເມືອງບູຊານ ຈຶ່ງຕັດສິນໃຈມອບໃຫ້ເປັນເຄື່ອງ ຊ່ວຍເຫລືອແກ່ປະຊາຊົນລາວ ຜູ້ທຸກຍາກຂາດເຂີນໃນເຂດຫ່າງໄກສອກຫລີກ ໂດຍຜ່ານສະຖານທູດ ແລະ ສະມາຄົມມິດຕະພາບ ສ ເກົາຫລີ-ລາວ. ເກີບກິລາຈຳນວນ 5.010 ຄູ່ດັ່ງກ່າວ ມີມູນຄ່າທັງໝົດ ປະມານ 250.000 ໂດລາສະຫະລັດ (ລວມທັງຄ່າຂົນສົ່ງ) ແລະ ຄາດວ່າຈະໄດ້ມອບໃຫ້ສະມາຄົມມິດຕະພາບລາວ-ສ ເກົາຫລີ ທີ່ຂຶ້ນກັບຄະນະພົວພັນຕ່າງປະເທດສູນກາງພັກ ໃນເດືອນທັນວາ 2015 ທີ່ຈະເຖິງນີ້.

ເປີດຄາລະວານຊ້າງເມືອງປາກລາຍ- ເມືອງພຽງສູ່ເມືອງ ມໍລະດົກໂລກ

ຂປລ. ໃນຕອນເຊົ້າຂອງວັນທີ 29 ຕຸລາ 2015 ຢູ່ທີ່ເດີນໂຮງຮຽນ ມ.ປາຍເມືອງປາກລາຍ ແຂວງໄຊຍະບູລີ, ທ່ານ ບຸນຫລາຍ ວົງດາລາ ຮອງເຈົ້າເມືອງປາກລາຍ ໄດ້ໃຫ້ກຽດເຂົ້າຮ່ວມພິທີສູ່ຂັ້ນ ແລະ ເປີດຄາລະ ວານຊ້າງໄປສູ່ເມືອງມໍລະດົກໂລກ ແຂວງຫລວງພະບາງ ເພື່ອເຂົ້າຮ່ວມພິທີສະເຫລີມສະຫລອງການເປັນເມືອງມໍລະດົກໂລກ ຄົບຮອບ20 ປີ (9/12/1995-9/12/2015)

ຄາລະວານຊ້າງ 3 ເຊືອກຂອງເມືອງປາກລາຍ ໄດ້ເລີ່ມເດີນທາງອອກຈາກ ເມືອງປາກລາຍໄປຮອດເມືອງທົ່ງມີໄຊ ໃນວັນທີ 30 ຕຸລາ 2015 ເພື່ອສົນທິບັບຊ້າງອີກ 6 ເຊືອກຢູ່ເມືອງທົ່ງມີໄຊ ແລະ ເມືອງພຽງ ລວມທັງໝົດ 9 ເຊືອກ. ຈາກນັ້ນ ຈຶ່ງຈະໄດ້ພ້ອມກັນເດີນທາງຜ່ານເມືອງໄຊຍະບູລີ ແລະ ເມືອງຫົງສາ ເພື່ອມຸ່ງໜ້າເຂົ້າສູ່ແຂວງຫລວງພະບາງ ໂດຍຈະໃຊ້ເວລາປະມານ 45 ວັນ.

20 ປີ ຜ່ານມາ ເມືອງນໍລະດົກໂລກ ໄດ້ຮັບການພັດທະນາໃຫ້ມີການຫັນປ່ຽນຢ່າງຕັ້ງໜ້າ ເຕີບໃຫຍ່ຂະຫຍາຍຕົວຢ່າງຕໍ່ເນື່ອງ, ໂດຍສະເພາະທາງດ້ານເສດຖະກິດ-ສັງຄົມ ແລະ ການບໍລິການ, ດ້ານວັດທະນະທຳກໍໄດ້ມີການບູລະນະ ແລະ ປົກປັກຮັກສາເອກະລັກວັດທະນະທຳ ໃຫ້ຄົງຢູ່ກັບຊາວຫລວງພະບາງຕະຫລອດໄປ.

ທຸກຂະແໜງການ ຖືສຳຄັນການພັດທະນາ ເສດຖະກິດ-ແກ້ໄຂຊີວິດການເປັນຢູ່ຂອງປະຊາຊົນ

ຂປລ. ປັດຈຸບັນ ໂດຍໄດ້ຮັບການເອົາໃຈໃສ່ ຊີ້ນຳນຳພາຈາກ ພັກ-ລັດຖະບານ ທຸກຂະແໜງການ ແລະ ທ້ອງຖິ່ນຕ່າງໆໄດ້ຖືສຳຄັນ ການພັດທະນາເສດຖະກິດ ແລະ ແກ້ໄຂຊີວິດການເປັນຢູ່ ຂອງປະຊາຊົນໃຫ້ດີຂຶ້ນ ເຊິ່ງເປັນໜ້າທີ່ໃຈກາງຂອງວຽກງານຮາກຖານ ແລະ ພັດທະນາຊຸມນະບົດຮອບດ້ານ ໂດຍໄດ້ເພີ່ມການລົງທຶນ ເຂົ້າໃສ່ການກໍ່ສ້າງຮາກຖານການເມືອງ ແລະ ພັດທະນາຊຸມນະບົດ ຮອບດ້ານຢ່າງມີຈຸດສູນ ເປັນຕົ້ນແມ່ນສູນໃສ່ 47 ເມືອງທຸກຍາກ ແລະ ໄດ້ສູນໃສ່ປັບປຸງບູລະນະສ້ອມແປງ ແລະ ກໍ່ສ້າງຜືນຖານວັດຖຸເຕັກນິກ ແລະ ໂຄງລ່າງຕ່າງໆ ເຮັດໃຫ້ການພັດທະນາເສດຖະກິດ-ສັງຄົມ ຢູ່ຊຸມນະບົດ ໄດ້ຮັບການຈັດຕັ້ງປະຕິບັດ ແລະ ມີຜົນສຳເລັດຫລາຍດ້ານ.

ຕາມຂໍ້ມູນຈາກ ຄະນະພັດທະນາຊຸມນະບົດ ແລະ ລິບລ້າງຄວາມທຸກຍາກ ໃຫ້ຮູ້ວ່າ: ດ້ວຍຄວາມເອົາໃຈໃສ່ຕັ້ງກ່າວ ໄດ້ເຮັດໃຫ້ຊີວິດການເປັນຢູ່ ຂອງປະຊາຊົນ ໃນເຂດຊຸມນະບົດຫ່າງໄກສອກຫລີກ ນັບມື້ດີຂຶ້ນເປັນກ້າວໆ ໃນຂະນະທີ່ບັນດາແຂວງ ແລະ ເມືອງໄດ້ເອົາໃຈໃສ່ຈັດສັນພູມລຳເນົາ ແລະ ບ່ອນທຳມາຫາກິນຖາວອນ ໃຫ້ແກ່ປະຊາຊົນໃນເຂດຊຸມນະບົດຫ່າງໄກສອກຫລີກ, ຂະຫຍາຍຕາຫ່າງໄຟຟ້າອອກສູ່ຊຸມນະບົດ ໄດ້ 99% ຂອງບັນດາເມືອງໃນທົ່ວປະເທດ; ຝຶກອົບຮົມວິຊາຊີບ ແລະ ສົມມຸດຕິຖານໃຫ້ປະຊາຊົນຜູ້ຕ້ອຍໂອກາດ, ຈັດຫາວຽກເຮັດງານທຳ; ປຸກລະດົມແຮງງານຂອງປະຊາຊົນ ເຂົ້າຮ່ວມໃນການເຮັດຊຸມລະປະທານ, ເໝືອງ-ຝ່າຍ, ເສັ້ນທາງ, ໂຮງຮຽນ, ໂຮງໝໍ, ສຸກສາລາ, ລະບົບນໍ້າລືນ, ນໍ້າສະອາດ, ສູນບໍລິການ ແລະ ການກໍ່ສ້າງດ້ານ ສາທາລະນະປະໂຫຍດອື່ນໆ ຢູ່ບັນດາເຂດຈຸດສູນ, ບ້ານ ແລະ ກຸ່ມບ້ານພັດທະນາຢ່າງທົ່ວເຖິງ.

ໄປ້ພ້ອມໆກັນນີ້, ໄດ້ຈັດຕັ້ງນຳພາ ແລະ ສົ່ງເສີມການຜະລິດເປັນສິນຄ້າ ແລະ ການບໍລິການ, ສ້າງລາຍໄດ້ຕົວຈິງໃຫ້ຄອບຄົວປະຊາຊົນ ໂດຍຕິດພັນກັບການບໍລິການແບບສອງສິ້ນ ກັບປະຊາຊົນ ເປັນຕົ້ນ ຊ່ວຍປະຊາຊົນສ້າງເປັນໂຄງການລະອຽດ ກ່ຽວກັບການສົ່ງເສີມການຜະລິດເປັນສິນຄ້າ ຕິດພັນກັບການຈັດຝຶກອົບຮົມໄລຍະສັ້ນຢູ່ກັບທີ່ ໃຫ້ປະຊາຊົນ ແລະ ມີພະນັກງານໄປນຳພາເຮັດຕົວຈິງ ຢູ່ບັນດາເຂດຈຸດສູນຕ່າງໆ, ພ້ອມທັງນຳພາປະຊາຊົນຈັດຕັ້ງເປັນກຸ່ມການຜະລິດ ຫລື ສະຫະກອນການຜະລິດຂອງປະຊາຊົນ ຢູ່ຫລາຍທ້ອງຖິ່ນ ແລະ ອື່ນໆ.

ຍ້ອນຈອດລົດແຄມທາງກິດຂວາງການສັນຈອນ ຈຶ່ງເຮັດໃຫ້ການສັນຈອນຕິດຂັດ

ຂປລ. ປັດຈຸບັນ ການສັນຈອນໄປມາ ນັບແຕ່ 3 ແຍກບ້ານດົງປາແລບ-ດອນແດງ ແລະ ບ້ານສະຫວ່າງ ເມືອງຈັນທະບູລີ ນະຄອນຫລວງວຽງຈັນ ປະສົບກັບບັນຫາລົດຕິດ ໂດຍສະເພາະແມ່ນເວລາຮີບດ່ວນ ຍ້ອນເສັ້ນທາງບາງບ່ອນເປີດເປັນຂຸມ ເຮັດໃຫ້ການສັນຈອນບໍ່ສະດວກເຄື່ອນໂຕຊ້າ.

ຕໍ່ກັບບັນຫາດັ່ງກ່າວ ແມ່ນຍ້ອນເສັ້ນທາງແຄບ, ແຕ່ພັດມີລົດຈອດຕາມແຄມທາງ ຈຶ່ງເຮັດໃຫ້ການສັນຈອນເຄື່ອນຕົວຊ້າຕື່ມອີກ, ບວກໃສ່ກັບເສັ້ນທາງເປີດເປັນຂຸມ ແລະ ປະລິມານລົດກໍຫລາຍ ສະນັ້ນຂໍ້ຈຶ່ງຝາກ ໃຫ້ພາກສ່ວນທີ່ກ່ຽວຂ້ອງ ຈຶ່ງຮີບຮ້ອນລົງໄປແກ້ໄຂຊ່ວຍ ເພື່ອເຮັດໃຫ້ການສັນຈອນໄປມາ ຕາມເສັ້ນທາງດັ່ງກ່າວມີຄວາມສະດວກສະບາຍຢູ່ງຊັ້ນ.

ທ່ານ ບຸນເພັດ ເວົ້າວ່າ: ບັນຫາລົດຕິດ ໂດຍສະເພາະທາງ 3 ແຍກດົງປ່າແຫລບຍາວໄປຈົນເຖິງ 4 ແຍກໄຟແດງສະຫວ່າງນັ້ນ, ສ່ວນໜຶ່ງແມ່ນລົດທີ່ມາຈາກ ທາງດົງປ່າແຫລບ ໄດ້ລ້ຽວໄປທາງສະຫວ່າງ ແລະ ທາງດອນແດງນັ້ນສັບສົນຫລາຍ, ເຫັນວ່າຜູ້ຂັບຂີ່ບໍ່ຄ່ອຍນັບຖືກົດຈະລະຈອນພໍເທົ່າໃດ ຂໍພຽງແຕ່ໄດ້ໄປກ່ອນ ຈິ່ງເຮັດໃຫ້ເກີດມີສະພາບລົດຕິດເປັນເວລາຫລາຍຊົ່ວໂມງ, ໂດຍສະເພາະວັນທີ 28 ຕຸລານີ້ ແຕ່ໃຫ້ດີແທ້ຈຸດດັ່ງກ່າວຄວນມີໄຟແດງ ເພື່ອໃຫ້ຮັບປະກັນແກ່ການສັນຈອນໄປມາໃຫ້ສະດວກສະບາຍ.

ຢ່າງໃດກໍດີ ຂໍຝາກມາຍັງຜູ້ໃຊ້ລົດໃຊ້ຖະໜົນ ກໍຕ້ອງມີຄວາມລະມັດລະວັງ, ນັບຖືກົດລະບຽບການສັນຈອນທາງບົກຢ່າງເຂັ້ມງວດ, ທີ່ສໍາຄັນຜູ້ທີ່ຈະເດີນທາງໄປມາຕາມເສັ້ນທາງດັ່ງກ່າວ ກໍຄວນເພື່ອເວລາໃນການເດີນທາງທັງນີ້ ກໍເພື່ອເປັນການປ້ອງກັນເຫດການ ທີ່ບໍ່ຄາດຄິດອາດເກີດຂຶ້ນໄດ້ດ້ວຍຄວາມບໍ່ຕັ້ງໃຈ.

ສ້າງລາຍຮັບເຮັດໃຫ້ຄອບຄົວພື້ນທຸກດ້ວຍການທອມງົວຂາຍ

ຂປລ. ການລ້ຽງສັດຂອງ ປະຊາຊົນເມືອງໜອງແຮດ ແຂວງຊຽງຂວາງ ໄດ້ຮັບການປັບປຸງດີຂຶ້ນ ຈາກໂຄງການປັບປຸງຊີວິດການເປັນຢູ່ຂອງຊາວກະສິກອນຜູ້ລ້ຽງສັດ ໃນເຂດພາກເໜືອ ເດີນກວ່າໝູ່ແມ່ນກຸ່ມການທອມ ງົວ (ບໍາລຸງງົວ) ແລະ ປູກຫຍ້າ ເພື່ອສົ່ງເສີມການລ້ຽງສັດເປັນສິນຄ້າ.

ນາງ ນິນເປົາຢາ ອາໄສຢູ່ບ້ານຄັງຜະນຽນ ເມືອງໜອງແຮດ ແຂວງຊຽງຂວາງ ເປັນໜຶ່ງໃນສະມາຊິກໂຄງການປັບປຸງຊີວິດການເປັນຢູ່ຂອງຊາວກະສິກອນຜູ້ລ້ຽງສັດ ໃນເຂດພາກເໜືອ ໄດ້ເລົ່າວ່າ: ໃນເມື່ອກ່ອນຄອບຄົວຂອງຕົນມີອາຊີບປູກສາລີ, ເຮັດໄຮ່ ແລະ ລ້ຽງງົວ ບໍ່ເກີນປີລະ 2 ໂຕ ສ້າງລາຍຮັບພຽງແຕ່ 4-5 ລ້ານກີບຕໍ່ປີ ຍ້ອນວ່າຍັງລ້ຽງສັດແບບທໍາມະຊາດ ລ້ຽງປ່ອຍ ບໍ່ຮູ້ວິທີບົວລະບັດຮັກສາ ເຮັດໃຫ້ງົວຈ່ອຍ ຂາດມາດຕະຖານ ຂາຍບໍ່ໄດ້ລາຄາດີ ພາຍຫລັງທີ່ໄດ້ເຂົ້າຮ່ວມໂຄງການດັ່ງກ່າວ ຕົນມີຄວາມຮູ້ເຕັກນິກໃນການລ້ຽງສັດຫລາຍຂຶ້ນ, ຮູ້ນໍາວິທີບົວລະບັດຮັກສາ, ການໃຫ້ອາຫານເສີມ, ການເຮັດຄອກສັດ ແລະ ການສັກຢາເປັນຕົ້ນ. ປັດຈຸບັນ ໄດ້ຫັນມາທອມງົວ, ປູກຫຍ້າເປັນຫລັກ ແລະ ມີງົວທອມຈໍານວນ 10 ໂຕ ຖ້າຂາຍແມ່ນຢູ່ໃນລາຄາ ໂຕລະ 10-15 ລ້ານກີບ ສາມາດສ້າງລາຍຮັບໄດ້ເປັນກອບເປັນກໍາ, ມີເຮືອນຢູ່ທີ່ແໜ້ນໜາຖາວອນ ແລະ ສາມາດສົ່ງລູກຮຽນ, ພ້ອມນີ້ໄດ້ເຮັດໃຫ້ຊີວິດການເປັນຢູ່ຂອງຄອບຄົວດີຂຶ້ນເລື້ອຍໆ ນາງ ນິນເປົາຢາ ເວົ້າຕື່ມອີກວ່າ: ໃນອະນາຄົດຈະເພີ່ມຈໍາ ນວນທອມງົວ ແລະ ເນື້ອທີ່ການປູກຫຍ້າໃຫ້ຫລາຍຂຶ້ນຕື່ມ ເພື່ອຕອບສະໜອງກັບຄວາມຕ້ອງການຂອງຕະຫລາດ.

ທ່ານນາງ ແຊນດ້າ ນິໂຄຣ, ຜູ້ຕາງໜ້າທະນາຄານພັດທະນາອາຊີ ກ່າວວ່າ: ຮູ້ສຶກດີໃຈທີ່ໄດ້ເປັນສ່ວນ ໜຶ່ງໃນການມີສ່ວນຮ່ວມ ເຂົ້າໃນການພັດທະນາເສດຖະກິດ-ສັງຄົມ ເຮັດໃຫ້ໂຄງການໄດ້ຮັບຜົນສໍາເລັດ ທັງນີ້ກໍຍ້ອນວ່າໄດ້ຮັບການຊີ້ນໍາຈາກລັດຖະບານ ແລະ ການຮ່ວມມືຂອງປະຊາຊົນ ໃນການເອົາໃຈໃສ່ຈັດຕັ້ງປະຕິບັດ ແລະ ຮູ້ສຶກດີໃຈຫລາຍທີ່ເຫັນການປ່ຽນແປງ ໄປໃນທາງທີ່ດີຂຶ້ນຂອງບ້ານຄັງຜະນຽນ ໂດຍສະເພາະປະຊາຊົນຫລາຍຄອບຄົວສາມາດຫລຸດ ພິນອອກຈາກຄວາມທຸກຍາກຂາດເຂີນ.



ຫວຽດນາມ- ເບລາຣຸດຊີ ເພີ່ມທະວີ ການດົງດູດ ການລົງທຶນ

ຂປລ. ຕາມຂ່າວຕ່າງປະເທດ, ທ່ານ ຮວາງກວກເວື້ອງ, ລັດຖະມົນຕີຊ່ວຍວ່າການ ກະຊວງອຸດສາຫະກໍາການຄ້າ ຫວຽດນາມ ເປີດເສີຍວ່າ: ຫວຽດນາມ ແລະ ເບລາຣຸດຊີ ຈະເພີ່ມທະວີ ການດົງດູດການລົງທຶນ ແລະ ການເຂົ້າຮ່ວມ

ຂອງບັນດາ ນັກທຸລະກິດຂອງສອງຝ່າຍ ເຂົ້າໃນບັນດາໂຄງການ ຈຸດສູນຮ່ວມກັນເປັນຕົ້ນ: ຂົງເຂດກະສິກໍາ, ອຸດສາຫະກໍາ, ການກໍ່ສ້າງ, ການເງິນທະນາຄານ ແລະ ວິທະຍາສາດ ເຕັກໂນໂລຊີ. ຫລັງຈາກທັງສອງຝ່າຍ ໄດ້ສໍາເລັດກອງປະຊຸມຄັ້ງທີ 12 ກ່ຽວກັບການຮ່ວມມື ດ້ານເສດຖະກິດ, ການຄ້າ ແລະ ວິທະຍາສາດເຕັກນິກ ຈັດຂຶ້ນຢູ່ນະຄອນຫລວງ ມິນິກ ຂອງເບລາຣຸດຊີ ເມື່ອບໍ່ດົນມານີ້./.

ອັດຕາການວ່າງງານ ຢູ່ອາເມລິກາ ລາຕິນ ຈະເພີ່ມຂຶ້ນ 6,6%

ຂປລ. ຕາມຂ່າວຕ່າງປະເທດ, ເມື່ອບໍ່ດົນມານີ້ ຄະນະກຳມະການ ສະຫະປະຊາຊາດ ກ່ຽວກັບເສດຖະກິດ ອາເມລິກາລາຕິນ, ຄາລິບຽນ (CEPAL) ແລະ ອົງການຈັດຕັ້ງການອອກ ແຮງງານສາກົນ (ILO) ຄາດວ່າ: ອັດຕາການວ່າງງານຂອງພາກພື້ນນີ້ ຈະເພີ່ມຂຶ້ນ 6,6% ໃນປີນີ້ ສູງກວ່າປີກາຍນີ້ 0,6 %. ເນື່ອງຈາກສະພາບການເຕີບໂຕ ເສດຖະກິດຫລຸດລົງ 0,3% ./.

ຍອດຜູ້ເສຍຊີວິດ ຈາກຄວັນໄຟ ໃນອິນໂດເນເຊຍ ເພີ່ມຂຶ້ນເກືອບ 20 ຄົນ

ຂປລ. ຕາມຂ່າວຕ່າງປະເທດ, ວັນທີ 28 ຕຸລາ 2015, ປັດຈຸບັນ ຄວັນໄຟໄໝ້ປ່າ ພວມແຜ່ປົກຄຸມ ທົ່ວອິນໂດເນເຊຍ ສົ່ງຜົນໃຫ້ຍອດຜູ້ ເສຍຊີວິດເພີ່ມຂຶ້ນ 19 ຄົນ ແລະ ມີປະຊາຊົນ 500.000 ກວ່າຄົນ ປ່ວຍເປັນພະຍາດລະບົບທາງເດີນຫາຍໃຈ ນັບຕັ້ງແຕ່ເກີດໄຟປ່າ ໃນເດືອນກໍລະກົດຜ່ານມາ. ຂະນະນີ້ເຈົ້າໜ້າທີ່ທາງການ ອິນໂດເນເຊຍ ພວມເລັ່ງຫາ ວິທີ ແກ້ໄຂຕໍ່ກັບ ບັນຫາດັ່ງກ່າວຢ່າງຮີບດ່ວນ./.

ຈີນ-ສ.ອາເມລິກາ ສືບຕໍ່ ເຈລະຈາ ສັນຍາການລົງທຶນ

ຂປລ. ຕາມຂ່າວຕ່າງປະເທດ, ວັນທີ 28 ຕຸລາ 2015, ຈີນ-ສ.ອາເມລິກາ ເລີ່ມດໍາເນີນຮອບເຈລະຈາ ຄັ້ງໃໝ່ ກ່ຽວກັບ ສັນຍາການລົງທຶນ ລະຫວ່າງສອງຝ່າຍ (BIT) ຢູ່ນະຄອນຊິງຕາວ ເຂດມິນທິນຊານຕິງ ປະເທດຈີນ, ເປັນຮອບເຈລະຈາ ຄັ້ງທີ 22 ນັບແຕ່ ດໍາເນີນການເຈລະຈາ BIT ລະຫວ່າງ ສອງປະເທດ.

ເຈົ້າໜ້າທີ່ ກະຊວງການຄ້າຈີນ (MOC) ໃຫ້ຮູ້ວ່າ ສອງຝ່າຍຈະຊຸກຍູ້ ການເຈລະຈາຕ່າງໆກ່ຽວກັບ BIT ໃຫ້ວ່ອງໄວແນໃສ່ບັນລຸ ຂໍ້ຕົກລົງສັນຍາດັ່ງກ່າວ ໃຫ້ໄດ້ຮັບປະສິດພາບສູງຂຶ້ນ ເພື່ອສ້າງຜົນປະໂຫຍດ ໃຫ້ສອງຝ່າຍ. ຄາດວ່າ ການເຈລະຈາຄັ້ງນີ້ ຈະດໍາເນີນເປັນເວລາ 8 ວັນ./.

ພົວພັນນັກຂ່າວ ສໍານັກຂ່າວສານປະເທດລາວ
ໂທ: 021 218159 - 212446
ແຟັກ: 021 212446
E-mail: domnews@kpl.gov.la